


*dravvjet
missirijietna*

© Anton F. Attard



TWEMMIN FIERAGH TA' L-GHAWDXIN (L-Ewwel Parti)

Is-superstizzjoni jew ahjar it-twemmin fieragh huwa taqsima mill-aktar importanti fl-istudju tal-folklor ta' kull nazzjon. U, bhal nazzjonijiet ohra, il-gzejjer taghna ghandhom ukoll is-superstizzjonijiet taghhom. Ghalkemm mhux bilfors imorru kontra r-religjon nistranija, b'danakollu, is-superstizzjoni xejn ma taqbel mat-twemmin nistrani u ghalhekk, bhala tali, m'hix inkoraġġita mill-Knisja. Imma twemmin bhal dan, tant ghandu gheruq fondi fost il-poplu taghna, li hafna huma dawk li mhux biss jemmnu bih, imma jahilfu bih wkoll. Kollu ghalxejn tipprova tfiehmhom li xjentifikament m'hemm ebda bażi soda ghal dik li hi superstizzjoni. Ghax is-superstizzjoni hija dak li hi: twemmin fieragh, imma twemmin.

It-twemmin fieragh huwa bbażat fuq argument falz. Fl-istudju tal-logika dan l-argument hu maghruf bil-Latin bhala: *Post hoc, ergo propter hoc*, li jfisser “wara din il-ħaġa, mela minħabba din il-ħaġa”. Biex wiehed jifhem sewwa se naghti eżempju konkret. Naghtu każ li wiehed jiekol il-pastizzi u wara ftit jaqdbu wġigh ta' żaqq u dijarea kbira. Ir-reazzjoni naturali tkun li dak l-uġigh ta' żaqq kien ikkawżat mill-pastizzi. Issa f'dan il-każ jista' jkun veru. Imma fl-istess hin jista' ma jkunx veru, ghaliex l-uġigh ta' żaqq seta' kien ikkawżat minħabba xi mikrobi ohrajn fl-ilma jew f'xi haġa ohra li dak il-bniedem ikun ikkonsma.

It-twemmin fieragh hu varjat hafna u mxerred mal-pajjiżi kollha tad-dinja, anki dawk ċivilizzati. Malta u Ghawdex ukoll ghandhom is-superstizzjonijiet taghhom. Ċerti aspetti ta' dan it-twemmin huma aktar qawwija f'Ghawdex milli f'Malta.

Il-Għajn Hażina

Hafna nies jemmnu li xi persuni jew individwi f'għajnejhom ghandhom forza straordinarja li tista' taghmel hsara lil haddiehor. Din il-hsara ssir sempliċiment billi wiehed ihares lejn dak l-oġġett li wara jisfa vittma tal-hsara li ssir permezz tal-hars tal-għajnejn. Ghalhekk, 'għajn hażina' tfisser għajn li taghmel il-hsara. 'Jghajjen' tfisser jaghmel il-hsara b'għajnejh jew b'għajnejha. Hafna drabi din il-qawwa li taghmel il-hsara tohroġ meta dak li jkun jistaghġeb b'li jkun qieghed jara. Eżempji: Kemm hi helwa dit-tarbija! Dak il-hin it-tarbija titghajjen u l-ghada tisbah marida! Ara kemm twal! Dak il-hin it-tfajjel jitghajjen u wara ftit jikser siequ!

Xi Stejjer dwar l-Għajn

Dwar l-għajn jinghadu bosta stejjer. Hawnehk se ngibu xi ftit halli min qieghed jaqra jkun jista' jifhem ahjar kif tahsibha n-nies fuq din il-ħaġa.

L-istorja tal-qasrija

Wahda mara kellha qasrija l-ġmiel taghha. Mela marret iżzurha wahda habiba taghha, u meta rat din il-qasrija bdiet tistaghġeb, “Ara kemm hi sabiħa dil-qasrija! Ara xi ġmiel ta' qasrija!” Ohroġ il-ghaġeb, l-ghada l-qasrija sebheth midbiela u wara xi jumejn nixfet u mietet. Dik il-mara harget tghid li l-habiba taghha ghajnitilha l-qasrija.

L-istorja tal-gebla tas-samm

Mela darba tliet bdiewa Ghawdxin hargu passigġata fuq wahda mill-gholiet Ghawdxin. Issa fuq l-gholja jkun hemm hafna blat u ġebel tar-rina u taż-żonqor, ġebel li jissejjah ‘tal-presepju’ ghax hafna minn dan il-ġebel jingabar biex bih jibnu l-presepju tradizzjonali Ghawdxin. Mela wiehed minnhom sab ġebli li kellha ghamla u sura tassew imzewwqa u sabiħa, u waqt li kienet f'idejh beda jistaghġeb u jghid, “Kemm hi sabiħa din il-gebla!” Lanqas lahaq spicċa l-kliem li

dik il-gebla sabiha ma nqasmitx. U meta nqasmet faqqgħet xi ftit ukoll. Shabu li kienu mieghu harsu lejn xulxin u wiehed qal lil iehor minn taht l-ilsien, “Phu kemm jghajjen! Ġebla qasamha!”

L-istorja tal-ghajnejn impexpxin u l-ghonq juġa’

Wahda tfajla twila u sabiha kienet qieghda tixtri minghand tal-merċa. Kif kienet qieghda tistenna biex thallas, tersaq hdejha mara titkellem bil-“k” u qaltilha, “Ihh kemm twalt, ilwejt għonki biex inħares lej!” L-ghada dik it-tfajla sebheth b’ghajnejha mpexpxin u b’ghonqha ma tistax tharrku bl-uġigh. “Dik il-mara xeħtitli l-velenu l-bieraħ! Ghajnitni!” qalet it-tfajla lil shabha tax-xogħol.

L-istorja ta’ sider il-baqra jinxef

Din ta’ sider il-baqra jinxef veru kurjuza. Mela jkun hemm bidwi rahhal li jrabbli l-baqar. Dan kellu baqra li kien iżommha f’bitha. Issa hdejn ir-razzett tiegħu kien joqgħod raġel li kellu fama li jghajjen. Dan kien joqgħod iharislu lejn il-baqra. Mela ġara li sider il-baqra tan-naħa tar-raġel li jghajjen nixef. “Għandi baqra ghajjinhieli,” kien iġerger il-bidwi. “Ara kif veru: sider il-baqra tan-naħa l-oħra baqa’ kif kien, imma tan-naħa tiegħu nixef!”

L-istorja tal-flieles li daru dawra u mietu


Wahda mara kienet trabbi l-flieles. Kienet tqieghed tagħqida bajd taht il-qroqqa, u x’hin jofsqu l-flieles tibda tagħliffhom u tiehu hsiebhom. Darba kellha tagħqida flieles il-ġmiel tagħha. Mela ġara li marret iżzurha wahda mara miż-Żebbuġ. U x’hin rathom bdiet tistagħġeb, “Ara xi ġmiel ta’ flieles! Ara kemm huma sbieħ dawn il-flieles!” Wara ftit dik il-mara harġet u baqgħet sejra għal xogħolha. Imma m’ghaddiex żmien wisq meta l-flieles bdew iduru dawramejt, jinqalbu żaqgħom ’il fuq u jmutu. “Ma kenitx mara li ġiet tara l-flieles,” qalet dik li trabbi l-flieles. “Kollha ghajnitom u seħtithomli. Imbagħad hawn min ma jemminx bil-ghajjn!”

Ikolli nġhid li dik il-mara taż-Żebbuġ bla ma taf dahhlet magħha l-mikrobu tal-pesta tat-tjur. Għalhekk il-mewt tal-flieles setgħet kienet wahda naturali għall-aħħar u l-ghajjn ma kellha x’taqsam xejn.

L-istejjer fuq l-ghajjn jibqgħu sejrjn. Wiehed li dejjem sejjer tajjeb fl-eżamijiet, jista’ “ghax jghajjnuh”, jibda jmur hażin. Xi drabi, għal xi raġuni wiehed jibda jara kollox jiġih hażin, kollox sejjer kontri. Ma jridx wisq biex iwahhal f’xi hadd li jkun ghajjnu.

Il-Magħmul

Izda hemm xorta ta’ ghajjn li hafna nies veru jibzghu minnha. Dan huwa l-magħmul. Il-magħmul huwa seher hażin li jingħad li jista’ verament jiġi kkawżat bil-ghajjnuna tax-xitan. Xi drabi l-magħmul



jitfa’ lil dak li jkun fi stat ta’ mard fiżiku jew mard mentali, jiġifieri ġenn li qabel qatt ma jkun ġarrab minnu. Il-magħmul iġib is-saħta fuq dak li jkun, saħta li hafna drabi wiehed iħossha miegħu, u ġie li tissejjah “barka kuntrarju”. Nies li sinċerament jemmu li huma milquta minn magħmul ġie li jsejju xi qassis biex jiskungrahom minn dik is-saħta tal-magħmul li jkollhom fuqhom.

Rimedji kontra l-Għajjn

Il-qrun

Ladarba n-nies temmen li tista’ ssir hsara bil-ghajjn, l-istess twemmin folkloristiku jippreskrivi wkoll xi rimedji biex ibieghed is-saħta li ġġib l-ghajjn hażina. U dawn huma xejn inqas strambi mill-ghajjn infisha. Issa l-ghajnejn huma tnejn. Mela r-risq hażin johroġ minn żewġ ghajnejn u mhux minn wahda. Mela biex nilqgħu għalih jeħtieġ li jkollna xi haġa li tkun bi tnejn. U l-ewwel haġa li żgur ġiet f’moħħ il-bniedem primittiv biex jiżgura li jbieghed l-ghajjn hija l-qrun. Il-qrun ta’ l-ifrat: tal-barri u tal-gendus. Il-qrun bi tnejn, ippuntat u għalhekk jista’ jifqa’ bl-aktar mod effiċjenti dawk iż-żewġ ghajnejn li minnhom johroġ il-velenu lin-nies, lill-bhejjem u l-hwejjeġ ta’ haddiehor.

Imma mhux dejjem ikollok il-qrun lesti f’każ li jitfaċċa xi hadd jghajjen. Għalhekk is-swaba’ ta’ l-id f’sura ta’ qrun iservu tajjeb ukoll. Biex wiehed ma jurix li qieghed jagħmel il-qrun jista’ jdahhal idu fil-but jew jitfa’ idu wara. In-nisa tad-dar idahhlu idhom taht il-fardal.

Il-ghajjn hażina tista’ tagħmel hafna hsara fl-annimali tar-razzett u fil-bhejjem tat-tagħbija bħal hmir, bghula, żwiemel u dwieb. Għalhekk il-bidwi jrid jilqa’ tajjeb halli kemm jista’ jkun ibieghed dik is-saħta. Allura arah jagħmel par qrun fuq il-bieb tar-razzett jew maqjel u xi naghla fuq il-bieb tar-remissa. In-naghla tirtappreżenta wkoll il-qrun.

Il-bniedem irid iħares ukoll lilu nnifsu mill-ghajjn. Allura xi nies arahom jilbsu kull xorta ta’ fetiċi jew amuleti biex ibieghdu l-ghajjn hażina. Fost dawn insibu xi naghla tad-deheb, xi baħbuha, xi talisman, xi qanpiena, oġġetti żgħar ta’ lewn aħmar u hekk. Il-baħbuha hija mhara tal-baħar. Billi l-ilma ma jghaddix

mill-imhara, hekk ukoll meta tilbes il-bahbuha, l-ghajn hazina ma tghaddix ghal ghandek. Hekk kienu jemmnu.

Espressjonijiet u mossi

Mod iehor kif tbieghed l-ghajn hazina hu billi tuza espressjonijiet li fihom jissemmew Alla u qaddisin. Per eżempju: Harsu mill-ghajn, Alla jbierek, il-Madonna tharsu, Alla jharisna, ohroġ il-ghageb (aktarx tfisser ohroġ ghageb ta' ghajn hazina! ghageb ta' sahta!), Alla jbiertu u jseddqu, u hekk. Imbagħad hemm ukoll kliem u mossi, aktarx vulgari, u li nahseb li huma eqdem mill-espressjonijiet reliġjużi li għadna kemm semmejna, bħal "*Għajnek ma' s....*" Bis-seba' l-werrej u s-seba' l-kbir dak li jkun jiffirma ċirku zghir, li jfisser l-ghajn u jdawwar idu għan-naħa ta' wara. Hekk kien mahsub li l-ghajn ma taghmilx hsara.

Tbahħir biż-żebbuġ imbierek

Is-superstizzjoni tal-ghajn hazina tant hija mqabba sewwa f'moħħ il-poplu li, minkejja li l-Fidi Nisranija hadet post ir-reliġjon pagana, in-nies xorta baqgħet temmen li biex thares lilha nfisha, 'l uliedha u l-bhejjem tagħha, trid tbaħħir bid-duħhan taż-żebbuġ. Il-Knisja tat lil dan it-tbaħħir bixra nisranija billi tippermetti li jsir b'weraq taż-żebbuġ u l-palm imbierek ta' Hadd il-Palm. It-tbaħħir kien isir f'Sibt il-Għid mad-daqq tal-glorja, imma jista' jsir f'kull ġurnata ohra tas-sena. Iż-żebbuġ imbierek minn tas-sena ta' qabel, biex ikun nixef sewwa, jinħaraq fuq xi għatu kbir, gabarrè qadim jew taġen u mbagħad min ibahħar idur mal-kmamar tad-dar jew l-imqawel tar-razzett fejn ikun hemm it-tfal u l-bhejjem, fil-waqt li jghid:

*F'gieħ San Pietru Pawl ta' Ruma
Jekk inhi għajn hazina toħroġ,
Jekk inhi ferħa terġa' lura!
Jiena nbahħrek,
inbahħrek biex jghaddilek,
inbahħrek biż-żebbuġ imbierek!
F'gieħ San Kożma u San Damjan,
San Mikiel u San Rafel,
F'gieħ il-qaddisin kollha
biex jitolbu għalina.*

Taqbiliet ohra bħal din kien hemm bosta mxerrdin ma' l-irhula ta' Għawdex kollu. Min jaf xi waħda antika jista' jibgħathielna għax aktar ma jkollna verżjonijiet differenti, aktar ahjar.

Iż-żebbuġ imbierek kien jiddendel ukoll id-dar, fl-imqawel u saħansitra fuq il-bçeġjeċ tal-bahar tas-sajjieda tagħna.

L-Ilma mbierak

L-ilma mbierak ukoll għandu s-setgħa kontra l-ghajn u l-ispirti hżiena. Għalhekk hawn min iżomm minnu d-dar. It-tberik tal-Għid, bhat-tbaħħir, isir biex mid-dar toħroġ is-saħta u tidhol il-barka.

Drawwiet oħrajn

Xi drabi l-ghajn hazina, bħall-magħmul, iddum taħdem fuq dak li jkun. Meta wiehed jara li kollox geġ hazin, id-dinja u l-elementi donnhom kollha daru kontrih, allura jibda jemmen li l-ghajn hazina qieghda fuqu u jehtieg jagħmel xi haga biex jehles minnha. Minbarra t-tbaħħir, wiehed jista' wkoll jaqta' biċċa drapp mil-libsa ta' dak li jghajjen, jahraqha quddiemu, u hekk meta d-duħhan itir għal fuqu l-ghajn hazina tmur. Imma mhux kulhadd jiehu gost tghidlu li jghajjen!

Drawwa ohra kienet li jwajhlu biċċa xemgħa tat-tniebri fuq ras dak li jkun, sewwa tfal jew annimali. Inkella jagħmlu salib fuq żaqqhom jew fuq il-parti li tista' titghajjen filwaqt li jingħadu l-kelmiet: Ohroġ il-ghageb!

Drawwa ohra mhux daqstant sabiha hija dik li wiehed jobzoq fl-art meta jara lil xi hadd li jkun magħruf bħala li jghajjen jew għandu fama ta' saħhar jew saħhara.

Min jghajjen l-izjed?

Hadd ma għandu jiehu għalih, imma hu fatt magħruf minn kulhadd li n-nisa għandhom fama iżjed mill-irġiel li jghajjnu. U aktar ma mara tkun kerha u xiha, aktar tiehu fama malajr li tghajjen. Il-helwa hi li xi nisa jemmnu fihom infushom li jghajjnu. Waħda mara li kellha r-raġel jahdem bil-magna kienet temmen li tagħjien il-magna. Kumbinazzjoni l-magna dejjem kienet tithassar meta jkun hemm hi. Allura kont tismagħha tghid, "*Ara, ħa mmur 'l hemm għax 'k noqgħod hawn jien ma taħdimx!*"

Hinijiet ta' risq ħazin

L-ghajn hija risq ħazin. Dwar dan m'hemm l-ebda dubju. Imma mbagħad anki l-hinijiet għandhom ir-risq ħazin tagħhom. Mhux sewwa toħroġ tigris barra minn nofsinhar sas-siegha għax johorġu l-erwieh u jistgħu jidhrulek u tiltaqa' magħhom. Dari bejn nofsinhar u s-siegha kienu jxarrbu t-triq biex itaffu t-tbatijiet ta' l-erwieh min-nirien. Minn nofs-il-lejl sas-siegha ta' bil-lejl jidhru x-xjaten. Toqgħodx quddiem mera f'dawk il-hinijiet. Minn nofs-il-lejl sal-Pater Noster huwa l-hin meta johorġu tas-Setta. L-irjeh ivenvnu jistgħu jkunu nies tas-Setta għaddejjen itiru wara li jkunu ndilku bid-dlik tas-seher.

Jiem, xhur u numri ta' risq ħazin

Il-Ġimgha hi l-aktar jum risqu ħazin għax kien f'dan il-jum li Ġesù safa mislub fuq is-salib. In-numru 13 l-aktar numru risqu ħazin, għax ta' Ġuda. Is-17 hu n-numru tad-diżgrazzji. Il-Ġimgha, 13 tax-xahar, ġurnata risqha ħazin doppjament. Tibdiex xogħol ġdid nhar ta' Ġimgha, aħseb u ara jekk taħbat fit-13 tax-xahar. L-aktar xahar risqu ħazin hu Mejju, ix-xahar tad-diżgrazzji. Jingħad li hadd m'għandu jizzewweġ f'dan ix-xahar, għax iż-żwieġ jispiċċa ħazin.